

# ПРАВА НА ВОЛЮ

№ 11

Чэрвень 1998

Бюлетэнь Праваабарончага Цэнтру "Вясна-96"



## НЕ КРЫТЫКУЙЦЕ ПРЭЗІДЭНТА — ЁН КІРУЕ, ЯК УМЕЕ...

Адыйшлі ў нябыт тыя дні, калі тэлетрансляцыі пасяджэнняў парламенту глядзеліся электаратам зь няменьшай цікавасцю, чымсьці чарговая лацінаамерыканская "мыльная опера". Пасьля таго, як прэзідэнт Лукашэнка пакінуў у сваім кішэнным парламенце — Палаце прадстаўнікоў — толькі "чэсных" дэпутатаў, грамадзяне Беларусі і зусім забыліся пра тое, што ёсць у іхняй краіне акрамя усенароднаабранай улады яшчэ і заканадаўчая. Штучна створаны гора-парламент, які так і застаецца непрызнаным ва ўсім сьвеце (апроч, пэўна, Расіі), праўда, зрэдку нагадвае пра сваё існаваньне. Чарговым глупствам, альбо непрыхаваным жаданьнем выслужыцца перад сваім "патронам".

Весткі, якія прыйшлі з Палаты прадстаўнікоў 4 чэрвеня,

маглі здзівіць хіба толькі чалавека, які зусім нічога ня ведае пра сітуацыю ў сёньняшняй Беларусі. Дэпутаты ў першым чытаньні прынялі законпраект, які можна ўмоўна назваць "Аб абароне гонару і годнасьці прэзідэнта Беларусі" (умоўна, бо дакладная назва ў друку не паведамляецца, сталі вядомыя толькі асноўныя палажэньні "закона"). Паводле яго ў Крымінальным кодэксе Беларусі павінен зьявіцца новы артыкул "аб адказнасьці за зьнявагу прэзідэнта". Грамадзяніну, якога прызнаюць вінаватым у такім "злачынстве", будзе пагражаць да чатырох гадоў турэмнага зьнявольеньня. Гэта па першым разе. За паўторную "зьявагу прэзідэнта" тэрмін будзе павялічаны да пяці гадоў. Адпаведныя карэкціроўкі будуць унесены і ў Адміністрацыйны кодэкс: дэман-

странтаў, якія будуць карыстацца транспарантамі, плакатамі і іншымі сродкамі, "зьмест якіх прыніжае гонар і годнасьць прэзідэнта Беларусі", чакае пакараньне штрафам у памеры ад 20 да 100 мінімальнага заробкаў (да 500 даляраў ЗША) альбо арышт да 15 сутак.

Плануецца таксама ўнесць зьмены ў закон "Аб прэзідэнце". Вядома, самому А. Лукашэнку няма часу зьбіраць і ацэньваць "зьяважлівых" матэрыялы пра сябе, яму трэба дзяржавай кіраваць, а таму "ганаровы" абавязак сачыць за захаваньнем "закона" і ўзбуджаць крымінальныя справы супраць "парушальнікаў" яго даручаны Генеральнаму пракурору Беларусі, а таксама пракурорам абласцей і горада Менску. Зразумела, пры згодзе

(Працяг на стар. 2)

## ХРОНІКА

У канцы мая — у Віцебску прайшоў міжнародны семінар, прысьвечаны СМІ. Напярэдадні семінара, увечары ягоным арганізатарам адмовілі ў арэндаванай імі зале, быў аказаны ўціск на прадстаўнікоў дзяржаўных СМІ, каб яны адмовіліся ад удзелу ў семінары. Семінар усё ж прайшоў у падвальным памяшканьні.

30 мая — у Гродні, за раздачу пад час пікета інфармацыі пра маладзёжную арганізацыю "Маладой Грамады", міліцыяй быў затрыманы старшыня гродзенскай "Маладой Грамады" В.Аскірка.

На пачатку чэрвеня — адміністрацыя прэзідэнта вырашыла ліквідаваць адзіны ў Менску ліцэй з беларускай мовай навучаньня. Бацькі распачалі акцыю пратэсту, пададзеныя заяўкі на пікеты.

На пачатку чэрвеня — Менгарвыканкам адмовіў сацыял-дэмакратычнай партыі і Таварыству беларускай мовы ў правядзеньні пэтыцыйных чытаньняў каля помніка беларускаму паэту Янку Купалу.

2 чэрвеня — у Менску, пад час расклейкі ўлётка апазіцыйнага зьместу, былі затрыманыя двое маладых людзей. Пасьля арышту ў іхніх кватэрах былі праведзеныя вобшукі. "Злачынцаў" пратрымалі каля шасьці гадзінаў у пастарунку, прыгразілі завядзеньнем крымінальнай справы па артыкуле 96 (наўмыснае зьнішчэньне альбо пашкоджаньне маёмасьці), аднак, склаўшы пратаколы аб адміністрацыйным правапарушэньні, адпусьцілі.

(Працяг на стар. 6)

# ЦЫНІЗМ НА ВЫШЭЙШЫМ УЗРОЎНІ

**10 сьнежня 1998 года споўніцца 50 гадоў з дня прыняцця Усеагульнай дэкларацыі правоў чалавека. Лукашэнкаўская "вертыкаль" цынічна рыхтуецца да таго, каб на "афіцыйным узроўні" адзначыць "гэтае вялікае свята"...**

Спачатку пра самы "сьвежы" дакумент, які тычыцца адзначэння свята Дэкларацыі ў вольнай краіне Беларусь. Дзяржаўны камітэт па друку РБ даслаў галоўным рэдактарам газетаў і часопісаў (па сьпісе — як падкрэсьліваецца ў дакуменце) "Палажэньне аб прэміях для журналістаў, якія асьвятляюць тэматыку правоў чалавека". У прэамбуле да "Палажэньня...", у прыватнасьці, гаворыцца: "Улічваючы асабліваю важнасьць гэтай падзеі (юбілею Дэкларацыі — рэд.), а таксама тое значэньне, якое надаецца пытаньням захаваньня правоў чалавека ў нашай краіне міжнароднымі і еўрапейскімі арганізацыямі, лічым неабходным на старонках дзяржаўнай прэсы удзяліць большую ўвагу асьвятленьню тэматыкі правоў

чалавека. У першую чаргу неабходна сканцэнтраваньне намаганьні на інфармаваньні чытачоў пра рэалізацыю замацаваных у Канстытуцыі Рэспублікі Беларусь асноўных правоў і свабод: права на жыцьцё, годны жыцьцёвы ўзровень, права на працу, бясплатнае медыцынскае абслугоўваньне і адукацыю, свабоды слова, перакананьняў, верывызнаньня і інш. Прыярытэтным напрамкам, на наш погляд, павінна стаць таксама шырокае асьвятленьне дзяржаўнай палітыкі па забесьпячэньню сацыяльных гарантыяў грамадзянам Беларусі. У мэтах больш усебаковага і глыбокага асьвятленьня гэтай тэматыкі, рэкамендуем прыцягваць для выступленьняў і кансультацыяў спецыялістаў-правазнаўцаў, прад-

стаўнікоў уладных структураў, у сферу дзейнасьці якіх уваходзіць забесьпячэньне рэалізацыі правоў і свабод грамадзянаў..." І далей пра прэміі: за першае мейсца — 30 мінімальных заробкаў, за другое — 25, за трэцяе — 15. Вядома, прыняць удзел у "конкурсе" могуць толькі журналісты дзяржаўных выданняў — такая вось у нашай краіне свабода...

Гэты дакумент Дзяржкамдруку зьявіўся ў разьвіцьцё "Плана мерапрыемстваў па сьвяткаваньні ў Рэспубліцы Беларусь 50-годзьдзя прыняцця Усеагульнай дэкларацыі правоў чалавека", які быў зацьверджаны Указам прэзідэнта Беларусі №36 ад 15 студзеня 1998 года. Напачатку быў створаны Аргкамітэт па сьвяткаваньні на Беларусі слаў-

нага 50-годзьдзя на чале зь віцэ-прэм'ерам беларускага ўраду У. Замяталіным, вядомым змагаром якраз з тымі, хто ва ўмовах сёньняшняй Беларусі яшчэ спрабуе адстойваць свае правы. Масштам даручана распрацаваць да юбілею "нацыянальны лагатып", які будзе прапанаваны народу "для шырокага выкарыстаньня". Лагатып разам з тэкстамі асобных артыкулаў Дэкларацыі будзе выкарыстоўвацца "на тралейбусах, аўтобусах, трамваях і іншых сродках грамадскага транспарту", а таксама на спецыяльным канверце і марцы, якія будуць выпушчаны да юбілею. Поўны тэкст Дэкларацыі будзе выпушчаны асобным буклетам і разасланы ва ўсе калгасы і прадпрыемствы дзеля азнаямленьня. Курс "Правы чалавека" будзе прачытаны ў войсках і міліцыі, пэўна, каб ведалі як "граматна" разганяць і арыштоўваць мітыngoўшчыкаў і пікетoўшчыкаў...

Ёсьць у гэтым дакуменце і шмат іншых цікавых пунктаў і пункцікаў, якія павінны даказаць усяму сьвету, што з дэмакратыяй і правамі чалавека на Беларусі поўны парадок. Засталося толькі правільна "асьвятліць" мерапрыемствы. Што ж, дзеля прэміі і славы "дзяржаўныя" журналісты пастараюцца. Тое, што народ ім ня надта паверыць, ня важна, галоўнае, каб паверыў і ацаніў прэзідэнт.

**А. ЧАС**



## НЕ КРЫТЫКУЙЦЕ ПРЭЗІДЭНТА — ЁН КІРУЕ, ЯК УМЕЕ...

(Пачатак на стар. 1)  
на тое самога "пакрыўджанага" прэзідэнта.

Асаблівая ўвага "назіральнікамі за захаваньнем гонару і годнасьці прэзідэнта" будзе надавацца зьместу газетаў і электронных СМІ. Распаўсюджваньне звестак "порочащих" прэзідэнта будзе карацца аператыўна і жорстка. Праўда, тут паўстае пытаньне пра крытэрыі, адносна якіх звычайная крытыка кіраўніка

дзяржавы ці проста згадка яго ў тэксце перарастае ў "зьнявагу" ці "паклёп", але пра гэта дэпутаты, пэўна, думалі менш за ўсё. Лукашэнкаўскі закон "Аб друку" і без таго зьвязаў рукі "залежным", "дзяржаўным" журналістам, практычна пазбавіў іх мажлівасьці казаць праўду пра метады кіраўніцтва дзяржавай "усенароднаабранага" і злоўжываньні ўладай ягонай "камандай". А цяпер журналістам пагражае яшчэ

і крымінальна адказнасьць...

Зрэшты, "гонар і годнасьць" першага прэзідэнта незалежнай Беларусі строга аберагаліся паслухмянымі "унутранымі органамі" ды КДБ ці ня зь першых дзён ягонага прыходу да ўлады. Можна прыгадаць у сувязі з гэтым дзесяцімесьчнае ўтрыманьне ў СІЗА пазта Славаміра Адамовіча за верш "Убей прэзідэнта", альбо суд над Аляксеем Шыдлоўскім і Вадзімам Лаб-

ковічам за антыпрэзідэнцкія надпісы на сьценах дамоў у горадзе Стоўбцы... Аднак, тады гэтыя арышты не былі падмацаваныя "законам" і хлопцам доўга падбіралі крымінальныя артыкулы, каб урэшце пакараць менавіта за зьнявагу "гонару і годнасьці" прэзідэнта. Цяпер гэты "прабел" у беларускім заканадаўстве дэпутаты ліквідавалі. Самы час крычаць пра тое, што дэмакратыя квітнее на Беларусі, бо правы Самага Галоўнага Чалавека ў краіне будуць годна, дастойна і, галоўнае, цяпер ужо сапраўды ЗАКОННА, абароненыя...

**Андрэй НАЛІВА**



# КОШТ ПАМЫЛКІ — СЬМЕРЦЬ НЕВІНАВАТАГА ЧАЛАВЕКА

*Усё больш краінаў сьвету адмаўляецца ад вынясення сьмяротных пакараньняў злачынцам і замяняе іх на доўгатэрміновае альбо пажыццёвае зьняволеньне. Па-першае, факты сьведчаць, што такое пакараньне ня менш жорсткае, а па-другое, гэтакім чынам грамадства страхуе сябе ад мажлівага сьмяротнага пакараньня ні ў чым невінаватага чалавека. Беларусь сёньня застаецца ў ліку тых краінаў, у якіх сьмяротны прысуд да злачынцаў прымяняецца дагэтуль. За апошнія два гады каля 70 чалавек у Беларусі былі асуджаныя за свае злачынствы да вышэйшай меры пакараньня. Большасьць зь іх зьвярталася да прэзідэнта Беларусі з хадайніцтвам аб памілаваньні, але ніводная просьба задаволеная не была. Між тым, факты сьведчаць, што беларускія праваахоўныя органы не заўсёды працуюць сумленна, якасна, дакладна (прыгадаем хоць бы знакамітую "віцебскую справу"). Прынамсі, іх дзеянні пакідаюць сумненьні ў якасьці праведзенага сьледства і ў справядлівасьці вынесенага прысуду.*

*Вось адзін зь яскравых выпадкаў.*

У лютым 1998 г. у праваабарончы цэнтр «Вясна-96» па дапамогу зьвярнулася Цярэнцьева Галіна Генадзьеўна. Яна прасіла уратаваць ад смерці яе сына Фаміна Івана, якому пагражае сьмяротнае пакараньне.

Гісторыя зь ейным сынам была апісаная ў газеце «Знамя Юности» ад 27 лютага 1998 г. Славамірам Антановічам пад назвай «Прыговор — расстрэл».

С. Антановіч распавёў пра забойствы ў ліпені 1997 г. І. Фаміным свайго знаёмага А. Тарасенкі і таксіста «Пежо» А. Паўленкі. У гэтым артыкуле фігуруюць і двойчы судзімыя С. Жараў і А. Шаткін, якія былі ў адной кампаніі зь І. Фаміным. Ён піша, што за месяц да трагічных падзеяў Шаткін і Фамін уладкаваліся на працу ў фірму «Еўраопт», а калі атрымалі першую зарплату па 100 даляраў кожны, вырашылі яе «абмыць». Спачатку расьпілі бутэльку віна ў знаёмай, а потым працягвалі піць у таксі «Пежо», якім кіраваў А. Паўленка. У салон селі ўчатырох: дзьве дзяўчыны, Фамін і Шаткін, потым да іх далучыўся Жараў. Яны вырашылі паехаць купацца на раку Пціч. Адправілі дзяўчат дадому, а самі па дарозе заехалі дамоў па

рушнікі. Каля пад'езда яны сустрэлі А. Тарасенку і запрасілі яго з сабой. Далей цытую артыкул у "ЗІУ":

"Было 10 гадзінаў вечара. Таксі спынілася ля начной крамы на вуліцы Ландара: хлопцы вырашылі прыкупіць яшчэ гарэлкі. Прыехаўшы на "Пціч", Шаткін і Жараў, распрануўшыся, пайшлі купацца і калі выйшлі з вады, убачылі, што Фамін і Тарасенка аб нечым спра-

чаюцца. Шаткін падыйшоў да Івана, узяў у яго нож і падыйшоўшы да "Жыгулёў, што стаялі непадалёку, без даў прычыны, пракалоў кола.

Апоўначы хлопцы пад'ехалі да матэля "Мінскі". Шаткін і Жараў пайшлі ў нумары гасцініцы. Вярнуўшыся, яны ўбачылі ў салоне машыны толькі вадзіцеля.

— Я адвёз вашых сяброў, яны выйшлі каля лесу, — патлумачыў ён.

— Пакажы, дзе ты іх высадзіў, — запатрабавалі хлопцы.

У хуткім часе яны пад'язджалі ўжо да таго мейсца — Шаткін і Жараў пачалі крычаць у цемру. На іх галасы зь лесу выйшаў Іван Фамін, у акрываўленых руках якога пал месяцовым сьвятлом пабліскала лязо нажа.

— А дзе Тарасенка?

— Я яго забіў: перарэзаў горла і выкалаў вочы, — цынічна адказаў Фамін.

Крыху пазней судмедэксперты налічаць на трупе дваццаць адно нажавое раненьне...

...Вадзіцель ведае пра забойства, што рабіць? — зьвярнуўся да Івана Фаміна Аляксандр Шаткін.

— Усё будзе прыгожа, толькі вы мне дапамажыце.

Фамін сеў побач з таксістам. Шаткін і Жараў — на заднім сядзеньні.

— Прабач, Алег, ты занадта шмат ведаеш, — пасьля гэтых слоў былі зробленыя першыя ўдары нажом у шыю і грудзі Алега Паўленкі. Не са слабых, вадзіцель паспрабаваў аказаць супраціўленьне і наваліўся на 20-гадовага забойцу, і тады той крыкнуў:

— Трымайце рукі!

Шаткін выскачыў з аўтамашыны і праз адчыненае вакно дзьверцы схпіў вадзіцеля за левую руку. Нанёс некалькі удараў кулаком па ягоным твары. Жараў у салоне утрымліваў правую руку таксіста, Фамін працягваў уторкваць нож. Страціўшага прытомнасьць Алега Паўленку выцягнулі з машыны.

— Ён жывы! — закрычаў Жараў.

Фамін хутка падбег да таксіста і таксама хутка яго дабіў.


— Давайце інсцэніруем «дэтэпэ», — прапанаваў Шаткін.

Праехаўшы праз вёску Шчомысьліца да звалкі, крымінальная троіца выцягнула з багажніка труп, пасадзіла яго на мейсца вадзіцеля. Падонкі зьнялі аўтамагнітолу, паклалі яе ў спартыўную сумку, аблілі салон бензінам і падпалілі. У палове пятай раніцы забойцы вярнуліся дамоў. Праз дзень іх затрымала міліцыя.

На днях Менскі абласны суд прыгаварыў Івана Фаміна да выключнай меры пакараньня — расстрэлу. Аляксандр Шаткін пазбаўлены волі на 15, а Сяргей Жараў — на 14 гадоў...

Такое ўражаньне, што аўтар гэтага артыкула прысутнічаў на мейсцы здарэньня і быў са злачынцамі ў адной кампаніі. Яму ўсё зразумела. Ён пераканана «адбудаваў» ход падзей за кошт

(Працяг на стар. 7)



# ПАД КОЛАМІ «РЫНКАВАГА САЦЫЯЛІЗМУ»

Калісьці, напачатку 1994-га, стартаваўшы ў перадвыбарчай гонцы, кандыдат у прэзідэнты Аляксандр Лукашэнка наабяцаў народу шмат усяго і адразу. Аднак ва ўдумлівага выбаршчыка гэтыя абяцанкі ўжо тады выклікалі, прынамсі, насцьцярожанасьць. За вобразам «бітага», «стралянага» і нібыта «прыціскаемага ўладамі» дэпутата-дырэктара саўгаса выразна бачылася знаёмая да болю постаць: правадыра на браневіку. Ад таннага папулізму ў тагачаснай эканамічнай сітуацыі і пры яшчэ савецкім менталітэце масаў патыхала тым, праз што беларускі народ мог прайсьці зноў: перавароты, рэвалюцыі, экспрапрыяцыі, раскулачваньні...

Знаходзіліся людзі — здаецца, не дурныя, здаецца, адукаваныя, — якія чатыры гады таму пасьмейваліся з падобных прагнозаў. Але прагнозы тыя пачалі спраўджвацца.

Зазірнем у недалёкае мінулае. Стаўшы прэзідэнтам, Аляксандр Лукашэнка ўбачыў, што ня здолее даць народу абяцанае райскае жыцьцё. Ягоныя папярэднікі-папулісты — бальшавікі, некалі «указалі» працоўным на «ворагаў-крывасмокаў», абвясціўшы вайну як класу так званым кулакам. Найбольш самастойная, гаспадарлівая і заможная частка сялянства (якое складала тады бальшыню насельніцтва) кінулі за краты, фізічна зьнішчылі... Абвясціўшы ўсіх прыватных прадпрымальнікаў Беларусі гэтакімі ж «паразітамі», заявіўшы пра намер «трэсьці» іх, як «вшивых блох», Лукашэнка абраў бальшавіцкі шлях: гвалтоўная «ураўнілаўка», татальны ўлік і кантроль...

Але то быў адно прывід камунізму! У хуткім часе ўсё прадпрымальніцтва было — не, не адзяржаўлена і экспрапрыравана на карысьць дзяржаўнага гаманца — падзелена на «сваіх» і «чужых». Для першых, аднадумцаў і паплечнікаў Лукашэнкі, распачалася сапраўдная эра капіталізму; а з тых, хто не падпарадкоўваўся, рабілі «ворагаў народа» або, кажучы пасучаснаму, па-«дэмакратычнаму» — звычайных крымінальнікаў.

Так, у мінулым годзе на сем гадоў пазбаўленьня волі быў асуджаны прадпрымальнік з Брэстчыны — дырэктар сельскагаспадарчай вытворчай фірмы «Івацэвічы» Уладзімір Кудзінаў. У. Кудзінаў быў абвінавачаны ў дачы хабару міліцыянтам. Прааналізаваўшы прыведзеныя на судзе доказы віны Кудзінава, незалежныя эксперты прыйшлі да высновы: доказы гэтыя для асуджэньня падсуднага недастатковыя. Да таго ж, сам Кудзінаў — дэпутат парламента, які падчас перавароту ў лістападзе 1996 г. не пажадаў перайсьці ў лукашэнкаўскую «палату»...


Пры ўсёй надуманасьці «доказаў», дэпутата-бізнэсоўца за хабарніцтва асудзілі на сем гадоў! Пры гэтым галоўнай улікай супраць Кудзінава быў... аудыёзапіс, якая быццам бы зроблены «падпольна» ў час размовы Кудзінава з міліцыянтам. Пры наяўнасьці шматлікіх супярэчнасьцяў у матэрыялах справы суд аддаў перавагу гэтай стужцы (у размове Кудзінаў нібыта прапаноўвае хабар — так былі растлумачаныя, у прыватнасьці, аўдыёзапісы). Але, паводле беларускіх законаў, прынятых ужо пры Лукашэнку, аудыёзапісы, тым больш — употай зробленыя, ня маюць юрыдычнай сілы і ня могуць з'яўляцца доказами! Тым больш, што на маіх вачах суды неаднойчы адхілялі ад справы запісы на стужцы (асабліва ў працэсах палітычных, калі стужка сьведчыла аб праваце чалавека, ня згоднага з уладамі).

Пасьля асуджэньня У. Кудзінава ягоную фірму забрала сабе дзяржава. З крамаў зьніклі танныя і якасныя мясцовыя вырабы, якія вырабляла гаспадарка асуджанага бізнэсоўца. Частка маёмасьці была раскрадзена. Пра гэта паказаў сюжэт расейскіх тэлеканал ГРТ, што выклікала гнеў уладаў. Але ўлады ня сталі лавіць злодзеяў! Гнеў абрынуўся на журналістаў, што распавялі пра крадзяжы, а таксама на жонку дэпутата-бізнэсоўца. Спачатку Зоі Кудзінавай невядомыя пагражалі па тэлефоне — за тое, што «ўзьнікае шум» вакол лёсу мужа і ягонай загубленай уладамі справы. А 8 чэрвеня 1998 года, на жанчыну позна ўвечары напалі двое бандытаў у чорных масках. Зоі Кудзінавай паабяцалі, што яе пакалечаць, калі яна не

«супакоіцца» і не перастане «раздуваць справу мужа». Была і яшчэ адна з пагроза — «перакруціць справу» аб раскраданьні маёмасьці фірмы «Івацэвічы» і афіцыйна абвінаваціць у гэтым злачынстве жонку былога гаспадара фірмы...

Паказальны і лёс іншага бізнэсоўца, таксама дэпутата Вярхоўнага Савета, які застаўся верным Канстытуцыі 1994 г. Гаворка пра Андрэя Клімава. Гэта імя даволі вядомае ў Беларусі: Клімаў быў кіраўніком буйной будаўнічай фірмы, меў некалі ўласны банк, выпускаў штотыднёвую газету...

Падчас крызісу восеньню 96-га гэты чалавек быў адным з тых, чыя пазіцыя прагучала з парламентацкай трыбуны найбольш акрэсьлена і прынцыпова. Пасьля перамогі на так званым рэферэндуме Лукашэнкі, многія прадказвалі помсту Клімаву з боку дыктатара, мяркуючы, што прадпрымальнік хутка зьедзе за мяжу разам са сваёй сям'ёю. Андрэй Клімаў, аднак застаўся працаваць на Бацькаўшчыне — за што і пацярпеў. Спачатку па некалькі месяцаў правялі за кратамі ягоныя намесьнікі па будаўнічай фірме, а як толькі іх выпусьцілі, нічога не дабіўшыся, у турму ў Менску быў кінуты сам дэпутат. Кінуты, праўда, у якасьці бізнэсоўца: абвінавачваньне было сфармулявана як «парушэньне парадку прадпрымальніцкай дзейнасьці». Аднак, аналізуючы сітуацыю з будоўляй канкрэтнага дому ў сталіцы фірмай Клімава, нельга ня ўбачыць: у затрымцы грошай рабочым, мудрагелістых затрымках дакументаў вінаваты ня Клімаў і яго супрацоўнікі, а заказчык — Менскі гарвыканкам. Да





таго ж, Клімава арыштавалі пасля актывізацыі яго дзейнасці як дэпутата легітымнага парламенту. А. Клімаў — сябра спецыяльнай парламенцкай камісіі, якая расследавала парушэнні Канстытуцыі і законаў Беларусі А. Лукашэнкам. І калі факты парушэнняў былі расследаваныя і занатаваныя, кіраўніцтва ВС перабывала ў нерашучасці, Клімаў палічыў абавязкам дэпутата і грамадзяніна давесці інфармацыю камісіі да ведама мясцовых кіраўнікоў. Ад свайго імя ён пачаў рассылаць копіі пастановы камісіі па Беларусі. Хутчэй за ўсё, гэта і стала апошняй кропляй для ўладаў.

Правёўшы ў менскім СІЗА ужо чатыры месяцы, дэпутат Клімаў дагэтуль адмаўляецца ад дачы паказанняў, спасылаючыся на сваю дэпутатскую недатыкальнасць і незаконнасць арышту. Лукашэнкаўскія ўлады ніяк не рэагуюць на запыты дэпутатаў Вярхоўнага Савету ў Пракуратуру Рэспублікі Беларусь і іншыя інстанцыі. Не адрэгавалі нават на такое вялікае, па мерках рэжыму, злачынства, як шэсць і пікет, праведзеныя днямі шэрагам дэпутатаў без дазволу гарвыканкама. Між тым Андрэй Клімаў ужо другі раз трымае галадоўку пратэсту. Першы раз у выніку галадоўкі ён трапіў у рэанімацыю. Цяпер супрацоўнікі следчага ізалятара адмаўляюцца перадаць Клімаву лекі. На думку жонкі дэпутата Таццяны Клімавай, замест лекаў яе мужу могуць даваць псіхатропныя рэчывы, каб выцягнуць з яго паказанні. Пасля публікацый у незалежнай прэсе А. Клімаву пагоршылі ўмовы ўтрымання: у камеры на двое нараў 4 было чалавекі. Цяпер улады праявілі «гуманізм»: у камеры Клімава стала на аднаго чалавека менш. Галадоўка працягваецца.

Справы бізнесоўцаў, якія не зыходзяцца з Лукашэнкам у поглядах на метады кіравання Беларуссю, прэзідэнт трымае пад асабістым кантролем. Не выключэнне і справа яшчэ аднаго вядомага прадпрыемальніка — Аляксандра Пупейкі. Некалькі гадоў таму пра ягоную аўтамабільную фірму «Пушэ» пісалі ўсе газеты Беларусі — у тым ліку і прэзідэнцкія. Але леташняй зімой Пупейка па просьбе беларускіх уладаў быў затрыманы ў суседняй зь Беларуссю Польшчы. Абвінавачванне — крадзяжы ў буйных памерах. Пасля вызвалення пад заклад А. Пупейка даў інтэрв'ю польскай прэсе, сьцьвярджаючы, што ягоны пераслед мае палітычны характар. Тое, што беларускія ўлады называюць крадзяжамі, на самой справе было пазыкай грошай пад гарантыю іншай фірмы, гаворыць Пупейка. Датаго ж, пазыка гэта вернутая. На думку бізнесоўца, сапраўдная прычына яго арышту і ліквідацыі «Пушэ» ў Беларусі — падтрымка асабіста ім апазіцыі, а таксама веданне некаторых таямніцаў «бізнесу» набліжаных да Лукашэнкі чыноўнікаў. А. Пупейка нават зрабіў сенсацыйную заяву пра тое, што ведае, у якіх банках на захадзе Лукашэнка й яго каманда трымаюць нарабаваныя грошы... Дарэчы, прэзідэнцкія СМІ, якія звычайна «ня заўважаюць» справы падобнага кшталту, адрэгавалі на інтэрв'ю Пупейкі надзвычай нярвова:

кінуліся не тое што даводзіць чэснасць «бацькі» — абвінавачваць Пупейку (і ўсю апазіцыю разам з ім). Бізнесоўцу пашанцавала: суд у Польшчы, разабраўся ў справе і не знайшоў падставаў для выдачы Пупейкі беларускаму боку. А. Пупейка і яго сям'я застаюцца ў Польшчы, дзе бізнесмен атрымаў палітычны прытулак.

У выпадку вяртання ў Беларусь Аляксандра Пупейку чакаў бы той самы лёс, што Андрэя Клімава і Уладзіміра Кудзінава: краты, зламанае здароўе, пераслед сваякоў... Што казаць, калі такі лёс напаткаў нават знакамітае яшчэ савецкіх часоў, апалітычнага чалавека — Двойчы Героя Сацыялістычнай працы Васіля Старавойтава? 74-гадовы старшыня ЗАТ «Рассвет», абвінавачаны ў раскіданні маёмасці, знаходзіцца ў турме ўжо паўгода, перажыў інсульт, пакутуе ад хваробаў. У Кіраўску (Магілёўская вобласць) асуджаны яго «саўдзельнікі» — дачка і зяць, пад следствам знаходзяцца сыны... Пры гэтым В. Старавойтаў ніколі не падтрымліваў беларускую апазіцыю, скіраваную на незалежнасць Беларусі — гэта быў чалавек, узрошчаны савецкім часам, якому, відавочна, бліжэй за папулізм Лукашэнкі была саветызаваная стабільнасць Кебіча. Але «хто не з намі, той супраць нас», палічыў прэзідэнт. Гаспадарка, якой кіраваў Старавойтаў, самім сваім існаваннем ушчэнт разбівала ўсе ідэалагічныя пастулаты пра перавагу са-вецкай калгаснай сістэмы. Бо гэта была ўжо не савецкая сацыялістычная гаспадарка...

Напачатку я згадвала пра новы беларускі лад — «капіталізм для сваіх». За ўсімі буйнымі палітычнымі скандаламі, звязанымі з імем Лукашэнкі, стаіць эканоміка. Дакладней — імкненне прыбраць да рук гэтую эканоміку. Ніхто сёння ня ведае дакладна, колькі грошай абарочваецца праз «цены» прэзідэнцкі бюджэт, фактычна ўзаконены апошнім рэферэндумам. Затое за кантрабандай гарэлкі, за дзейнасцю вядомай сумніўнай фірмы «Торгэкспо», перакачваннем сродкаў праз так званы фонд Махмуда Эсамбаева, у некаторыя расійскія банкі, стаіць «дах» — упраўленне справамі адміністрацыі прэзідэнта. (Ёсць звесткі, што гэтае ведамства мае фінансавыя сувязі з расійскімі камуністамі, прыхільнікамі СССР — ствараецца агульная фінансава-палітычная сістэма з удзелам Нацбанка Беларусі, які, дарэчы, пры Лукашэнку мае ўжо пятага старшыню...)

Першыя гаспадарчыя крокі сённяшніх уладаў, калі упраўленне справамі прысабечвала лепшыя будынкі, адпаведна падвышаючы арэндную плату для фірмаў і грамадскіх арганізацый, ужо могуць здацца дзіцячымі гульнямі. Але гульні «сваіх» перайшлі ў сферу палітычную, маніпаляруючы паступова ня толькі эканоміку. Што да прадпрыемальнікаў, то, каб пазбегнуць «ліквідацыі як класу», у сэнсе дзелавым альбо фізічным, — для іх засталіся два шляхі. Альбо эміграваць за мяжу, альбо стаць для рэжыма «сваімі» і ўзлезці з Лукашэнкам на бранявік...

Таццяна СЫНІТКО

## ВЫЗВАЛІЦЬ ДЭПУТАТАЎ КЛІМАВА І КУДЗІНАВА

ПРЭС-РЭЛІЗ ПАСОЛЬСТВА ФРГ  
У РЭСПУБЛІЦЫ БЕЛАРУСЬ

Дэлегацыя парламенцкай групы "Беларусь" Бундэстагу ФРГ на чале з Утай Цафф знаходзілася зь візітам у Менску з 10 па 12 чэрвеня з мэтай правядзення азнаямляльных гутарак.

Дэлегацыя правяла сустрэчы з членамі Вярхоўнага Савету 13-га склікання, законнага, прызнаваемага Еўрапейскім Саюзам парламенту, прадстаўнікамі "Хартыі-97", старшынёй Беларускага Хельсінкскага камітэта, а таксама зь іншымі прадстаўнікамі актыўных дэмакратычных групаў.

"Мы з заклапочанасцю назіраем развіццё падзеяў у Рэспубліцы Беларусь, — заявіла Ута Цафф па заканчэнні гутарак, — Існуе на дзіва вялікая колькасць ініцыятыў і групаў, аж да саюза прадпрыемальнікаў, сябры якіх выступаюць за дэмакратызацыю краіны, у той час як урад у вялікай ступені прыніжае дэмакратычныя правы. На жаль, ні палітычныя партыі, ні іншыя групы ня маюць доступу да сродкаў масавай інфармацыі, якія кантралююцца дзяржавай. Свабода слова і сродкаў масавай інфармацыі значна абмежаваная, а тыя нешматлікія мажлівасці для работы будучы канчаткова перакрытыя праектам паправак у закон аб друку, які ўжо ёсць", — адзначыла спадарыня Цафф. Ад імя дэлегацыі яна заклікала прэзідэнта А. Лукашэнку аднавіць свабоду сродкаў масавай інфармацыі.

На думку дэпутатаў Бундэстагу, будучыня краіны залежыць ад правядзення свабодных выбараў, якія павінны даць шанц усім палітычным партыям. Пры гэтым прысутнасць міжнародных назіральнікаў зьяўляецца неабходнай умовай, падкрэсліла спадарыня Цафф. Першапачаткова патрабуецца стварэнне выбарчага заканадаўства. Дэпутаты заклікалі як урад, так і апазіцыю з дапамогаю місіі АБСЕ прыйсці да кампрамісу у пытанні правядзення свабодных выбараў.

З асаблівай заклапочанасцю дэпутаты Бундэстагу адрэгавалі на арышт двух дэпутатаў Вярхоўнага Савету Клімава і Кудзінава, з-за нібыта эканамічных злачынстваў. Апазіцыя падвргаецца ціску, сказала спадарыня Цафф. Узьнікае атмасфера страху, якая павінна запалохаць усе апазіцыйныя групы. Члены парламенцкай групы "Беларусь" Бундэстагу ФРГ запатрабавалі вызвалення дэпутатаў Клімава і Кудзінава.

# ПАДЗЕІ ФАКТЫ КАМЕНТАРЫІ

(Пачатак на стар. 1)

1 чэрвеня — спецыяльная камісія міністэрства юстыцыі прыняла рашэнне пазбавіць адваката Гары Паганяйлу адвакацкай ліцэнзіі. У склад гэтай камісіі, якую ўзначальвае намеснік міністра Галаванаў, уваходзяць адвакаты, прадстаўнікі суду, пракуратуры і Савета бясьпекі. Г. Паганяйла збіраецца з'явіцца па абарону ў суд. Вядомы далёка за межамі Беларусі адвакат пацяпеў найперш за тое, што абараняў у судзе палітзняволеных.


3 чэрвеня — пракурор Менскай гарадской пракуратуры М. Купрыянаў паведаміў лідэру "Народнай Грамады" Міколу Статкевічу, што пракуратура лічыць беспадстаўным вынесены яму апраўдальны прыгавор за правядзеньне першамайскай дэманстрацыі ў Менску. Пракуратура накіравала пратэст у Менскі гарадскі суд, у якім патрабуе новага разгляду "справы" Статкевіча.

3 чэрвеня — пад падпіску аб нявыезьдзе, пасля двух месяцаў зняволення, быў выпушчаны лідэр "Маладога Фронту" Павел Севярынец. Яго дэпартавалі ў Віцебск, дзе жывуць ягоныя бацькі.

4 чэрвеня — нелегітымнай Палатай прадстаўнікоў Нацыянальнага сходу Беларусі прыняты закон аб зменах у ранейшых законах, у якіх гаворыцца пра абарону і годнасьць прэзідэнта Рэспублікі Беларусь. Цяпер за паклёп, ці за знявагу годнасьці прэзідэнта могуць пазбавіць волі да 4-х гадоў, а пры паўторным дзеянні — да 5 гадоў. Фактычна любая крытыка дзеянняў А. Лукашэнкі становіцца небяспечнай.

У чэрвені — вядомы беларускі пісьменьнік Васіль Быкаў з'ехаў у Фінляндыю па запрашэнні фінскага ПЭНклубу. Гэты крок пісьменьніка, своеасаблівай творчай эміграцыі, яшчэ раз падкрэсьліў ягоную прыныцыповую пазіцыю да рэжыму прэзідэнта А. Лукашэнкі.

6 чэрвеня — у адпаведнасьці з Дэкрэтам прэзідэнта Беларусі, з гэтага дня ўсе мытныя плацяжы за



Знакаміты беларускі пісьменьнік Васіль Быкаў перад ад'ездам у Фінляндыю.

прывезеныя з-за мяжы аўтамабілі грамадзяне Беларусі павінны выплочваць ў валюце. Валютай будуць аплочваць мытныя плацяжы і "чаўнакі", калі будуць увозіць рэчы звыш усталяваных нормаў. Такім чынам Лукашэнка хоча папоўніць пусты дзяржаўны бюджэт. Пры гэтым зусім ня ўлічваецца, дзе і як можна грамадзянам набыць гэтую самую валюту. У дзяржаўных банках і абменных пунктах яе няма. Асабліва церпяць цяпер грамадзяне, якія хацелі б выехаць за межы Беларусі на адпачынак альбо да родных.

8 чэрвеня — у Івацэвічах, увечары, на жонку дэпутата Кудзінава, якая нядаўна выступіла па расійскаму каналу ОРТ, напалі двое невядомых у масках. Яны пагражалі ёй пабоямі.

9 чэрвеня — група дэпутатаў Вярхоўнага Савета з'явілася да генеральнага пракурора Бажэлкі з патрабаваннем вызваліць з турмы дэпутата А. Клімава. Частка дэпутатаў трымала лозунгі "Свабоду дэпутату Клімаву!" і "Свабоду дэпутату Кудзінаву!" "Спыніць палітычныя рэпрэсіі!". Затрыманьне А. Клімава яны расцэньваюць як "яскравы прыклад найгрубейшага парушэння правоў чалавека". Каля турмы, дзе трымаюць А. Клімава, яны правялі пікет.

10 чэрвеня — як паведаміла газета "Навіны", рэдактар незалежнага выдання "Вольны горад" у г. Крычаў Сяргея Няроўнага,

за тое, што ён распачаў выданьне гэтай газеты, выклікалі ў райвыканкам, у райаддзел міліцыі, на паседжаньне адміністрацыйнай камісіі, "пагражалі і перасцерагалі".

10 чэрвеня — са спецыяльнай заяваю на тэму гвалтоўнага высяленьня дыпламатычнага корпусу з арэндаваных імі будынкаў у Менску, выступіў прэс-сакратар дзярждэпартаменту ЗША Рубін, які ацаніў гэты інцыдэнт, як адзін з самых сур'ёзных за апошнія гады. Ён назваў дзеянні беларускіх уладаў "бязглуздай правакацыяй".

11 чэрвеня — як паведаміла газета "Імя", супрацоўніцу пошты Ірыну Н. пазбавілі месячнай прэміі і далі строгую вымову за тое, што яна паставіла штэмпель на марку з выявай А. Лукашэнкі і закрнула штэмпелем твар прэзідэнта.

12 чэрвеня — жыхар Віцебску Юры Мароз папрасіў у Чэхіі палітычнага прытулку. За апошнія два гады Ю. Мароз за сваю палітыч-

ную дзейнасьць быў аштрафаваны на 75 мільёнаў рублёў і адсядзеў у турме больш за 30 дзён. З-за сваіх палітычных перакананняў, ён ня мог знайсці сабе працу, быў жорстка зьбіты невядомымі. Ня так даўно, у ягоную адсутнасьць дома, міліцыяй былі ўзламаныя дзьверы ягонай кватэры.

13 чэрвеня — дэпутат Вярхоўнага Савету 13-га скліканьня Валерый Шчукін на будынку Міністэрства унутраных спраў Рэспублікі Беларусь, сярод белага дня, напісаў зялёнай фарбай "Свабоду дэпутату Клімаву!" В. Шчукін тройчы абвёў фарбай напісаныя словы, перш чым да яго пад'ехалі дзьве міліцэйскія машыны. Пасля арышту дэпутат і вядомы журналіст двое сутак прабыў у спецпрыёмніку-разьмеркавальніку на вуліцы Акрэсьціна. А 15 чэрвеня судзьдзя Цэнтральнага суда г. Менску А. Барысёнак прысудзіў В. Шчукіну 10 сутак арышту за дробнае хуліганства па артыкуле 156 Адміністрацыйнага кодэксу РБ.

## ДЗЯКУЙ ЗА ДАПАМОГУ!

Праваабарончы Цэнтр "Вясна-96" выказвае падзяку спадару Мілану ШЧАСНАМУ з чэскага гораду Трэбіч за падтрымку. Зь ягонай дапамогаю Цэнтр "Вясна-96" атрымаў для выданьня бюлетэню "Права на волю" кампутар і факс-мадэм.



# КОШТ ПАМЫЛКІ — СЬМЕРЦЬ НЕВІНАВАТАГА ЧАЛАВЕКА

(Пачатак на стар. 3)

сваёй фантазіі. Бо чым жа яшчэ можна растлумачыць прыдуманую гісторыю для характарыстыкі абвінавачанага Івана Фаміна? Цытую: «...У адзін з майскіх дзён, напрыклад, п'яны Іван падыйшоў да сядзеўшых на лаўцы жанчын-суседак, якія літаральна анямелі ад таго, што ўбачылі ў ягоных акрываўленых руках.

— Купіце за дваццаць тысяч рублёў, хачу выпіць, — п'яны хлопец працягнуў ім выразанае кацінае вока...

Трэба адзначыць, што гэты «факт» ніколі ня меў месца ў біяграфіі І. Фаміна і суседкі нічога пра яго ня ведаюць. Дарэчы, адвакат І. Ільіна падала зыск у суд на «ЗЮ» за гэты артыкул.

Але, што ж адбылося на самой справе? Сапраўды ў ноч з 1 на 2 ліпеня 1997 г. У Менскім раёне адбылося жорсткае забойства двух чалавек. У гэтым страшным злачынстве былі абвінавачаныя 3 чалавекі, але смяротнае пакараньне вынесенае толькі Івану Фаміну, 1978 г. н., раней не судзімага, на ўліку ў міліцыі не зарэгістраванага. Праходзіўшыя ў гэтай справе Шаткін, 1976 г. н., двойчы судзімы, і Жараў, 1978 г. н., двойчы судзімы, атрымалі доўгія тэрміны пазбаўленьня волі.

Але існуюць факты, якія дазваляюць меркаваць, што Фамін агаварыў сябе ў працэсе сьледства, прыняў чужую віну, а сапраўдныя забойцы змаглі захаваць свае жыццці. Бо ў гэтай справе ёсьць шмат акалічнасьцяў, якія прымушаюць сумнявацца ў высновах, зробленых сьледствам.

Шаткін і Жараў былі арыштаваныя на чацьвёрты дзень пасля забойства, Фамін дабраахвотна прыйшоў у міліцыю праз 3 дні пасля іх арышту. Ёсьць сьведка, што перад гэтым зь Іванам доўга размаўлялі браты Шаткіна і «падзельнік» Шаткіна па былой судзімасьці. Перад тым як ісьці ў міліцыю Іван плакаў, казаў, што пойдзе прызнавацца ў забойстве 2 чалавек, але ж некалі праўда адкрыецца і ўсе даведаюцца, што ён невінаваты. Сьведку гэтага ў працэсе сьледства не дапытвалі, у суд не выклікалі, а між іншым гэта быў апошні чалавек, зь якім Іван бачыўся на свабодзе. Потым, на паседжаньні Вярхоўнага суда, Фамін

расказаў, што калі ён прыйшоў у міліцыю і хацеў распавесці аб падзеях таго вечара, яму не дазволілі «зьмяніць карціну злачынства», якая склалася ў сьледства ў выніку паказаньняў арыштаваных раней Шаткіна і Жарава. Ён таксама паведаміў, што браты Шаткіна спачатку прасілі ўзяць на сябе віну, каб уберагчы ад расстрэлу раней судзімых іх брата і Жарава, а потым пачалі пагражаць яму расправай на зоне і забойствам ягоных малодшых сясьцёр. На кожным спатканьні з маці ён прасіў яе зьехаць з Менску.

Дарэчы, ня знойдзены і той самы нож, якім зьдзейсьненае злачынства. Іван ня змог пазначыць месца забойства Тарасенкі А., а Жараў (які зь ягоных словаў не прымаў удзелу ў гэтым) паказаў адразу.

Вынікі экспэртывы: на адзеньні і абутку Івана ня знойдзена сьлядоў крыві забітых. Але ж, з матэрыялаў сьледства вынікае, што ён нанёс больш за 100 удараў нажом. У той жа час кроў забітых была знойдзена на вопратцы Шаткіна. Жараў увогуле не прад'явіў сваё адзеньне сьледству. На пасяджэньні Вярхоўнага суда Іван назваў дакладнае месца знаходжаньня таго адзеньня. Але гэта нікога не зацікавіла.

Не было праведзена сьледчых экспэрыментаў. Чамусьці ні ў кога ня ўзьніклі сумненьні наконт таго, як змог Іван адужаць значна мацнейшага за яго кіроўца таксі Паўленка Алега. Іван па гэтым эпізодзе ня мог даць паказаньняў, бо спаслаўся на тое, што ў гэты момант ён страціў памяць.

Рана на пальцы правай рукі Івана, якая нібыта сьведчыць аб тым, што ён дзейнічаў у тую ноч нажом, зьявілася пасля бойкі ў пад'ездзе дома Фаміна ў канцы чэрвеня пасля таго, як ён кулаком разьбіў шкло. Ёсьць некалькі сьведкаў гэтай бойкі.

Такім чынам, ня існуе бясспрэчных доказаў таго, што менавіта Іван Фамін забіваў ці прысутнічаў пры гэтых злачынствах. Паколькі ён ня ведаў падрабязнасьцяў злачынства, то паведаміў, што страціў памяць, і самога злачынства ня памятае. Усё сьледства грунтавалася на паказаньнях Шаткіна і Жарава, Фамін толькі пацвярджаў іх словы.

Удзельнікі злачынства абаранялі

сябе, а Іван падыгрываў ім, бо баяўся за жыццё блізкіх яму людзей, за сваю сям'ю. На самой справе ён добра памятае вядомыя яму падрабязнасьці таго вечара, аб чым ён казаў і маці на спатканьні, і адвакату, і на паседжаньні Вярхоўнага суда.

...У той вечар Іван разам з Шаткіным і Жаравым запрасілі Тарасенку Андрэя купацца на Пціч. Перад купаньнем заехалі ў матэль. Там Іван пайшоў па цыгарэты ў той час, як машына з Шаткіным, Жаравым і Тарасенкам паехала. Празь некаторы час машына вярнулася, але Тарасенкі ў ёй не было. Шаткін і Жараў на пытаньні Івана пра Андрэя нічога не адказалі, а загадалі яму ісьці дамоў. Самі яны адправіліся ў накірунку да Пцічы. Іван, які аплаціў усе выдаткі гэтага вечару і быў пакінуты ні з чым, пабег за машынай. Празь некаторы час ён убачыў, што машына стаіць на дарозе. З машыны вылез Шаткін, загадаў яму ісьці дамоў, і дадаў, што прыйдзе да яго пазьней і ўсё яму растлумачыць. Іван вярнуўся дамоў каля 2 гадзінаў ночы, а каля 4 гадзінаў да яго прыйшоў Шаткін...

Аднак ні сьледства, ні суд не зьвярнулі ніякай увагі на супярэчнасьці ў гэтай справе. На жаль, па-ранейшаму галоўным для нашага правасудзьдзя зьяўляюцца хуткасьць раскрыцьця злачынства і строгае пакараньне за яго. Пра справядлівасьць пры гэтым ніхто ня думае.

Маці Івана Фаміна зьвярталася са зваротам у Вярхоўны суд. Была на прыёме Генэральнага пракурора РБ, але рашэньне суда так і не зьмянілі. Хлопца чакае расстрэл. Праваабарончы цэнтр «Вясна-96» зьвярнуўся ў Вярхоўны суд з патрабаваньнем прыпыніць выкананьне прысуду і накіраваць справу на праверку. Зараз выкананьне прысуду адкладзена на тэрмін праверкі.

Цэнтр «Вясна-96» паведаміў, што будзе кантраляваць гэтую справу і прайнфармаваў аб ёй іншыя міжнародныя праваабарончыя арганізацыі.

Л. ЛУНЁВА

*Р. S. Мы абавязкова пайнфармуем чытачоў бюлетэня пра тое, чым закончыцца справа Івана Фаміна.*

## ЗНОЎ ПАДЗЕЛ НА "СВАІХ" І "ЧУЖЫХ"

У сваім жаданьні ўсё нацыяналізаваць, а па-просту "прыватызаваць" альбо ма-напалізаваць, прэзідэнт і ягоныя паплечнікі дабраліся, нарэшце, і да недзяржаўных ВНУ. Дазволеная з пачаткам незалежнасьці платная вышэйшая адукацыя, пасля "клопату" пра яе прэзідэнцкай адміністрацыі можа памерці, так і не стаўшы на ногі.

Справа ў тым, што ў "вертыкальных" нетрах вынайшлі "закон" паводле якога студэнтам недзяржаўных ВНУ будзе выдавацца не дыплом агульнаўстаноўленага дзяржаўнага ўзору, а спецыяльны пра заканчэньне адукацыі. Тым самым вартасць "недзяржаўнай" адукацыі зводзіцца на нішто. І атрымаеца, што каля 30 тысяч

студэнтаў, якія сёньня вучацца ў такіх ВНУ, дарэмна патрацілі свае грошы і час. Бо там жа, у вертыкалі, "блукі" ўжо і новае распараджэньне: выпускнікоў з такімі "даведкамі аб адукацыі" на дзяржаўную працу не прымаць...

Такім чынам, улады Беларусі ідуць на сьвядомое парушэньне ня толькі агуль-

началавечых правоў на адукацыю, на працу, але і Канстытуцыі Рэспублікі Беларусь, Закона "Аб адукацыі ў РБ". выпускнікоў ВНУ падзяляць на "сваіх" і "чужых", на "першагатунковых" і "другасных". Не думаем, што робіцца гэта дзеля гэтакзванай "сацыяльнай справядлівасьці". Такім чынам вынішчаецца любое вольнадумства ды іншадумства ў нашай краіне, любая незалежнасьць ад дзяржаўных структураў...

Наш кар.

# У СПРАТАХ "Валадаркі"

## Дахаты

Мусіць, адзіны закон, які не парушае адміністрацыя калоніі, гэта своечасовае вызваленне. Нават, калі дзень твайго вызвалення прыпадае на выходны альбо святачны, у гэтым выпадку ён залічваецца на карысць асуджанага. Напярэдадні мяне выклікаў опер, каб удакладніць адрэсу, куды я мушу вяртацца. Пасля чаго ён выпісаў "ксіву" (у дадзеным выпадку — даведку аб вызваленні). У сваю чаргу я падпісаўся, што ў трохдзённы тэрмін абавязуюся стаць на ўлік ва ўчастковага па мейсцы жыхарства. Каб ня мець залішняга клопату пры раз'ліку з заўгасам, я даў яму два пачкі LM. Але больш за ўсё мяне здзівіў раз'лік з бухгалтэрыяй. Таўсматыя, поўная жанчына ў чыне маёра пагартала нейкія паперкі, а потым паведаміла, што нікога заробку ў мяне няма. Я паспрабаваў растлумачыць, што за апошнія тры месяцы, працуючы на салетры, я не атрымаў ні рубля. На што чырвоначокая ментоўка запытала: "А ці ведаеш колькі каштуе тваё утрыманне?" Я моўчкі пераключыўся на рускую мову, бо для мяне яна была больш зразумелай.

Я не ведаў, як гэта падыходзіць, каб не перасадзіць мяне ў іншую калонію, каб не перасадзіць мяне ў іншую калонію, каб не перасадзіць мяне ў іншую калонію.


Аб фінансавых махінацыях, якія адбываліся ў калоніі, гаварыў амаль кожны, хто атрымліваў раз'лік. Я дакладна ведаў некалькі выпадкаў, калі асуджанаму быццам бы выпісвалі матэрыяльную дапамогу, ён распісваўся ў ведамасці, але грошы не атрымліваў. Куды і каму ішла "дапамога" — можна было толькі здагадацца. Пад час знаходжання ў калоніі я нагледзеўся на ментоўскі "беспредел", таму фінансавыя праблемы не сапсавалі мой добры настрой.

Самы шчаслівы дзень у калоніі — гэта дзень твайго вызвалення. Але раз'вітаны з сябрамі заўсёды балючае. У апошні дзень хочацца пакінуць аб сабе добры ўспамін. Увечары я дастаў свой кешар і раздаў усё, што ў ім было, сабе пакінуў толькі нататнік ды пакет з лістамі. А дзеля нагляднага прыкладу, чым харчзецца пераважная большасць асуджаных у калоніі, адсылаў сабе 100 грамаў камбікорму, каб паказаць на волі. Толькі "шныры" (мянтоўскія халуі) цягнуць на волю вялізныя кешары з адзеннем ды абуткам, вымененымі за бохан хлеба ці пачак цыгарэтаў у зэкаў з новага этапу.

(Працяг.  
Пачатак у №№2-3, 5-10)

За адхадную мне давялося праставіць амаль дзесяць літраў "чыфу" і чатыры пліткі шакаладу.

Апошняя ноч падалася бясконцай. Зраніцы я ўзяў у капцёрцы сваё чыстае адзенне і яшчэ раз агледзеў яго. Вельмі не хацелася завезці дамоў "хатніх" насякомых. Калі ў "хату" увайшоў мент і сказаў: "З рэчамі на КП", я быў цалкам сабраны. Я здэкліва ўсміхаўся, калі апошні раз прапар наводзіў шмон у маім пакеце. Заўважыўшы маю рэакцыю, дзяжурны маёр сунуў даведку аб вызваленні і пры гэтым вымавіў: "Рана ўсміхаешся, глядзі не даедзеш да дому". Словы маёра ледзь ня сталіся прарочымі. Да Оршы я дабраўся хутка і бесперашкодна. Каб не чакаць электрычку, я набыў квіток на бліжэйшы цягнік, які ішоў праз Менск у бок мяжы і патэлефанаваў родным, каб сустрэлі. Фірменны маскоўскі цягнік у параўнанні са "сталыпінскім" вагонам падаўся раем. Вагон быў амаль пусты. Я сядзеў і думаў пра тых людзей, якія дапамагалі мне напрацягу ўсяго тэрміну, а цяпер чакалі мяне ў Менску. Я быў удзячны ім.



Час цягнуўся марудна і каб "паксориць" яго, я папрасіў расейскую правадніцу разбудзіць мяне ў Менску, а сам лёг спаць. Калі я прачнуўся і зірнуў у вакно, быў страшэнна ўражаны: беларуская сталіца засталася ззаду. Я пабег да правадніцы і стаў абурацца, але яна сказала, што я сам

вінаваты. Мне нічога іншага не заставаўся, як чакаць бліжэйшую станцыю Стоўбцы. Не прайшло і дзесяці хвілінаў, як да мяне ў купэ ўламіліся два расейскія менты на чале з правадніцай.

Над маёй галавой закруціліся маленькія, зробленыя на заходні манер, дубінкі. Менты пачалі патрабаваць пашпарт. Я стаў абурацца, за што атрымаў некалькі ўдараў дубіналам. Гэтыя ўдары, пасля арматуры прапаршчыка Александровіча, падаліся камарынымі ўкусамі. Я паказаў мянтам даведку аб вызваленні. Мяне тут жа абвінавацілі ў крадзяжы. Пад час стаянкі цягніка ў Менску з купэ правадніцы нехта скраў грошы. Правадніца сьцьвярджала, што ў гэты момант у вагоне знаходзіўся толькі я. Мяне прашманалі да трусаў. Дзякуй лёсу, што пры сабе я ня меў ні расейскіх рублёў, ні даляраў, інакш дахаты я сапраўды не даехаў бы. Да Менску я дабраўся, калі пачало цямнець.

На вакзале мяне ўжо ніхто не чакаў, і я паціху пайшоў у бок Траецкага прадмесьця. На вуліцы Валадарскага я спыніўся і паглядзеў на трохпавярховую камяніцу з чатырма круглымі вежамі па баках. Я прыгадаў свайго сябра, зь якім прайшоў праз спраты "Валадаркі", і які зараз заставаўся у калоніі "на кічы", чакаючы новага этапу ў Бабруйскую зону,

прыгадаў іншых, да таго незнаёмых мне людзей, якія заставаліся тут у чаканні прысуду, прыгадаў нечалавечыя ўмовы ўтрымання падследных... і ўпершыню за гадзіны, што правёў на свабодзе, адчуў сябе вольным чалавекам...

Мікола КАЧАН

Права на волю. Бюлетэнь Праваабарончага Цэнтру "Вясна-96". Выходзіць два разы на месяц на беларускай, англійскай і рускай мовах. Наклад 299 асобнікаў. Адрас рэдакцыі: 220007 Менск, а/с 88. E-mail: rights@v96.open.by. Рэдактар Алесь БЯЛЯЦКІ.

У нумары скарыстаныя малюнкі А. Карповіча і фотаздымкі з архіву Цэнтру "Вясна-96"